

नांगललाट, ढिंढोरा, पटोंदा, बालघाट, कुडगांव

एनएसएस के विशेष शिविर का हुआ समापन

राष्ट्र सेवा की भावना को रखें सर्वोपरि



हिण्डौनसिटी. राजकीय स्नातकोत्तर महाविद्यालय में एनएसएस शिविर के समापन कार्यक्रम में मंचस्थ अतिथि।

पत्रिका न्यूज नेटवर्क
patrika.com

हिण्डौनसिटी. राजकीय स्नातकोत्तर महाविद्यालय में चल रहे राष्ट्रीय सेवा योजना के विशेष शिविर का मंगलवार को समापन हो गया। समापन समारोह में मुख्य अतिथि प्राचार्य सुरेश कुमार मीणा ने स्वयंसेवकों से राष्ट्रसेवा की भावना को जीवन में सर्वोपरि रखने की बात कही।

इस दौरान उन्होंने राष्ट्रीय सेवा योजना के दोनों यूनिटों के स्वयंसेवी छात्र-छात्राओं को राष्ट्र और समाज की सेवा करने की शपथ दिलाई। अतिथियों ने सरस्वती मां के चित्रपट के समक्ष दीप प्रज्वलित कर समापन समारोह की शुरुआत की। इस दौरान स्वयंसेविकाओं ने स्वागत गीत की प्रस्तुति दी। साथ ही दोनों यूनिटों के स्वयंसेवकों ने एनएसएस के लक्ष्य

गीत का गायन किया। प्राचार्य ने छात्र छात्राओं से समाज सेवा के माध्यम से व्यक्तित्व विकास एवं चरित्र निर्माण पर जोर दिया। एनएसएस कार्यक्रम अधिकारी डॉ. महेश कुमार गर्ग ने सात दिवसीय शिविर के दौरान हुई गतिविधियों पर प्रकाश डाला। उन्होंने कहा कि श्रमदान, जागरूकता रैली, विचार गोष्ठी एवं सर्वेक्षण कर स्वयंसेवकों क्षेत्र में समाजसेवा के कार्य किए। कार्यक्रम अधिकारी उपमा मीणा ने सेवा और जागरूकता के कार्यों को दैनिक जीवन शैली में आत्मसात करने की बात कही। इस अवसर पर कन्या महाविद्यालय के प्राचार्य मुकेश कुमार गोयल, डॉ. श्रीनिवास गुर्जर, भाली मीणा, धीरज गोयल, राजकुमारी, सुश्री गुंजन गोयल, सुश्री शालिनी गुप्ता, राजू सिंह बेनीवाल अभिषेक ने भी विचार व्यक्त किए।

रैली निकाल दिया यातायात नियमों की पालना का संदेश



करौली. रैली में शामिल एनएसएस विद्यार्थी।

करौली@ पत्रिका. यहां राजकीय महाविद्यालय में चल रहे राष्ट्रीय सेवा योजना शिविर के दौरान स्वयंसेवकों ने मंगलवार को जनजागरूकता एवं सड़क सुरक्षा को लेकर रैली निकाली।

राजकीय महाविद्यालय से शुरू हुई जागरूकता रैली पुरानी कलेक्ट्रेट चौराहा, ट्रक यूनियन, कलेक्ट्रेट चौराहा होते हुए वापस महाविद्यालय पहुंची। इस दौरान छात्र-छात्राएं हेलमेट लगाने, चार पहिया वाहन चलाते समय सीट बेल्ट पहनने, पर्यावरण संरक्षण और पौधारोपण का संदेश देते चल रहे थे। महाविद्यालय के प्राचार्य नत्थू सिंह राजावत ने बताया कि छात्रों को समाज सेवा के लिए प्रेरित करने और सामाजिक कार्यों की जिम्मेदारी का

पाठ पढ़ाने के उद्देश्य से राष्ट्रीय सेवा योजना शिविर का आयोजन किया जा रहा है।

रैली के बाद कॉलेज सभागार में मुख्य रिसोर्स पर्सन डॉ. सीताराम खण्डेलवाल ने रक्तदान, एड्स विषय से संबंधित जानकारी दी। स्वयंसेवकों को रक्तदान के लिए प्रेरित किया। प्राचार्य नत्थू सिंह ने विद्यार्थियों को रक्तदान की महत्ता बताई। एनएसएस के जिला समन्वयक रामसिंह मीना, डॉ. मनमोहन मीना, डॉ. विनोद शंकर मीना, डॉ. पप्पूराम कोली आदि उपस्थित रहे। मंच संचालन प्रोफेसर विश्राम सिंह मीना ने किया। प्रोफेसर ओपी मीना, ब्रिजेश कुमार मीना ने धन्यवाद ज्ञापित किया।

(कार्यालय संवाददाता)